

سلسلہ
مواعظِ حسنہ
نمبر ۳۲



آدابِ رِیَاضِ

شیخ العرب والعجم عارف باللہ مجدد زمانہ حضرت اقدس مولانا شاہ حکیم محمد اختر صاحب مدظلہ العالی

خانقاہ امدادیہ اشرفیہ کلکتہ



﴿ سلسلہ واعظانہ سنہ ۲۲ ﴾

آدابِ راہِ وفا

شیخ العرب والعجم عارف مجاز زمانہ

حضرت اقدس مولانا شاہ حکیم محمد اختر صاحب

حسب ہدایت و ارشاد

چلیم امت حضرت اقدس مولانا شاہ حکیم محمد اختر صاحب

پہ فیضِ صحبتِ ابرار یہ دورِ محبت ہے | محبت تیرا صحیح ترین تیرے نازوں کے
 پر امید نصیحتِ دوستوں کی اشاعت ہے | جو میں نشر کرتا ہوں خزانے تیرے نازوں کے

* انتساب *

* **مجلسِ انوارِ اہلِ علم و فضل و کرامت حضرت اقدس مولانا شاہ حکیم محمد تاج محمد صاحب مدظلہ العالی**
 کے ارشاد کے مطابق حضرت والا رحمہ اللہ کی جملہ تصانیف و تالیفات

محلی الشہ حضرت مولانا شاہ ابرار الحق صاحب انتساب

اور

حضرت مولانا شاہ عبد الغنی صاحب مدظلہ العالی

اور

حضرت مولانا شاہ محمد احمد صاحب مدظلہ العالی

کی

صحبتوں کے فیوض و برکات کا مجموعہ ہیں

*

ضروری تفصیل

- وعظ : آدابِ راہِ وفا
- واعظ : عارف باللہ مجددِ زمانہ حضرت مولانا شاہ حکیم محمد اختر صاحب رحمۃ اللہ علیہ
- تاریخ و وعظ : ۲۶ جمادی الاولیٰ ۱۴۱۸ھ مطابق ۲۸ ستمبر ۱۹۹۷ء بروز اتوار
- مقام : اسٹینگر، جنوبی افریقہ
- مرتب : حضرت سید عشرت جمیل میر صاحب مدظلہ خلیفہ مجاز بیعت حضرت والا رحمۃ اللہ علیہ
- تاریخ اشاعت : ۵ جمادی الاولیٰ ۱۴۳۶ھ مطابق ۲۵ فروری ۲۰۱۵ء
- زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
- پوسٹ بکس: 11182 رابطہ: +92.21.34972080، +92.316.7771051
- ای میل: khanqah.ashrafia@gmail.com
- ناشر : کتب خانہ مظہری، گلشن اقبال، بلاک ۲، کراچی، پاکستان

قارئین و مجاہدین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجمع عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجمع عارف باللہ مجددِ زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سر انجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا محمد اسماعیل

نمبرہ و خلیفہ مجاز بیعت حضرت والا رحمۃ اللہ علیہ
ناظم شعبہ نشر و اشاعت، خانقاہ امدادیہ اشرفیہ

عنوانات

- ۵..... عرضِ مرتب
- ۶..... طبقہ اہل وفا اور طبقہ اہل جفا
- ۶..... نافرمانوں سے دوستی کا نتیجہ
- ۷..... مرتدین کے مقابلے میں اہل محبت کی استقامت کی دلیل
- ۷..... آیت مبارکہ میں وَيُحِبُّونَهُ پَرِيحُبُّهُمْ کی تقدیم کا راز
- ۸..... اللہ تعالیٰ کے عاشقوں کی تین علامات
- ۹..... پہلی علامت: مؤمنین کے ساتھ تواضع و فنایت، کفار کے ساتھ شدت
- ۱۰..... دوسری علامت: جہاد فی سبیل اللہ
- ۱۱..... مجاہدہ کی چار اقسام
- ۱۱..... (۱) رضائے حق کی تلاش میں مشقت اٹھانا
- ۱۳..... تواضع کے حصول اور تکبر سے نجات کا طریقہ
- ۱۴..... تزکیہ فرض، خود کو مُرکی سمجھنا حرام
- ۱۴..... دورِ حاضر میں منتہائے اولیائے صدیقین تک پہنچنے کا ایک عمل
- ۱۵..... (۲) دین کی نصرت و اشاعت میں مشقت اٹھانا
- ۱۵..... (۳) احکاماتِ الہیہ کی تعمیل میں مشقت اٹھانا
- ۱۵..... (۴) اللہ کی نافرمانی سے بچنے کا نم اٹھانا
- ۱۷..... سوءِ خاتمہ کا ایک عبرتناک واقعہ
- ۱۷..... گناہ کی تکلیف دہ لذت اور اس کی مثال
- ۱۸..... انکشافِ حضورِ حق غیر اللہ سے انقطاعِ کامل پر موقوف ہے
- ۱۸..... تیسری علامت: ملامتِ مخلوق سے بے خوفی
- ۱۹..... مجاہدہ فی سبیل اللہ کا انعامِ عظیم
- ۲۰..... جنت اُدھار ہے، مولیٰ اُدھار نہیں
- ۲۱..... جنت میں اللہ تعالیٰ کی لذت و دیدار کا عالم
- ۲۱..... دنیا سے آخرت تک اللہ تعالیٰ کا ساتھ
- ۲۲..... دنیا سے خروج نہیں اخراج ہوتا ہے
- ۲۲..... تعمیرِ وطنِ آخرت کے لیے ایک سبق آموز حکایت
- ۲۴..... كُونُوا مَعَ الصّٰدِقِيْنَ کے بعض عجیب لطائف
- ۲۴..... اللہ والا بننے کا سب سے آسان نسخہ
- ۲۵..... صحبتِ اہل اللہ کی نافعیت کی دلیل منقول

عرض مرتب

نَحْمَدُهُ وَنُصَلِّي عَلَى رَسُولِهِ الْكَرِيمِ

عارف باللہ حضرت مرشدنا و مولانا شاہ حکیم محمد اختر صاحب دامت برکاتہم کا یہ وعظ ملقب بہ ”آدابِ راہِ وفا“ جنوبی افریقہ کے شہر اسٹینگر میں ۲۶ جمادی الاولیٰ ۱۴۱۸ھ مطابق ۲۸ ستمبر ۱۹۹۷ء بروز اتوار بعد مغرب جناب عبدالقادر ڈیسانی صاحب کے مکان پر ہوا جن کی دعوت پر حضرت والا نے وہاں کا سفر فرمایا تھا۔

ڈربن اور پیٹری میٹز برگ اور دیگر شہروں سے حضرت والا سے تعلق رکھنے والے علماء و دیگر احباب تشریف لائے تھے۔ اللہ تعالیٰ کی محبت اور اہل محبت کی استقامت اور اہل محبت کی علامات کے مخصوص دلائل اور محبت کے آداب و شرائط اور حصولِ محبت کے طریقے حضرت والا نے اپنے مخصوص اندازِ کیف و مستی اور دردِ محبت میں ڈوب کر بیان فرمائے کہ سامعین پر وجد طاری ہو گیا۔ وعظ کے بعد بہت سے علمائے کرام نے اس کی اشاعت کی فرمائش کی چنانچہ جنوبی افریقہ میں ہی اس کو ضبط کر لیا گیا تھا اور آج ۱۵ شعبان المعظم ۱۴۱۸ھ مطابق ۱۶ دسمبر ۱۹۹۷ء بروز منگل طباعت کے لیے دیا جا رہا ہے۔ اللہ تعالیٰ قبول فرمائیں۔

أَمِينَ يَا رَبَّ الْعَالَمِينَ بِحُرْمَةِ سَيِّدِ الْمُرْسَلِينَ عَلَيْهِ الصَّلَاةُ وَالتَّسْلِيمُ۔

مرتب:

یکے از خدام

عارف باللہ حضرت اقدس مولانا شاہ حکیم محمد اختر صاحب دامت برکاتہم



نفسِ قدمِ نبیؐ کے ہیں جنت کے راستے
اللہ سے ملا تے ہیں سنت کے راستے



آدابِ راہِ وفا

الْحَمْدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهَ

بِقَوْمٍ يُحِبُّهُمْ وَيُحِبُّونَهُ ۗ

طبقہ اہل وفا اور طبقہ اہل جفا

طبقہ اہل محبت کے گروہ سے اور اہل وفا کے گروہ سے اور عاشقانِ خداوند تعالیٰ کے گروہ سے الگ ایک طبقہ نافرمان ہے جس کو اہل ستم، اہل جفا اور بے وفا کہا جاتا ہے۔ اللہ تعالیٰ ارشاد فرماتے ہیں **مَنْ يَرْتَدَّ مِنْكُمْ عَنْ دِينِهِ** تم میں سے کچھ لوگ اہل جفا اور بے وفائے جو اللہ تعالیٰ کو اور سرورِ عالم صلی اللہ علیہ وسلم کو اور اسلام کو چھوڑ کر بھاگ گئے اور کافر ہو گئے۔

نافرمانوں سے دوستی کا نتیجہ

اور ان اہل ستم اور اہل جفا کے برباد ہونے کا سبب کیا ہے؟ وہ اس سے پہلی آیت میں بیان فرمایا کہ **يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ** اے ایمان والو! یہودیوں سے، عیسائیوں سے، نافرمانوں سے دوستی مت کرو، ان کو اپنا ولی مت بناؤ۔ جو لوگ کسی نافرمان کو دوست بناتے ہیں تو اس دوستی کی راہ سے اس کی نافرمانی کے جراثیم منتقل ہو جاتے ہیں۔ علامہ آلوسی فرماتے ہیں **إِنَّ مَوْلَاةَ الْيَهُودِ وَالنَّصَارَىٰ تُورَثُ الْإِزْتِمَادَ يَهُود**

۱۰ المائدة: ۵۴

۱۱ المائدة: ۵۱



ونصاری کی دوستی ارتداد کا سبب ہے۔ لہذا نافرمانوں کو دوست بنانا اپنے دین کو تباہ کرنا ہے۔^۳ اور نافرمانوں کی دوستی میں نفس بھی شامل ہے۔ جو لوگ اپنے نفس سے دوستی کرتے ہیں اور اس کو خوش کرنے کی کوشش کرتے ہیں تو جیسے یہود و نصاریٰ اللہ کی بغاوت پر آمادہ ہیں، اسی طرح انسان کا نفس بھی اللہ کی نافرمانی و بغاوت پر آمادہ رہتا ہے، نفس کو نافرمانی پر آمادہ نہیں کرنا پڑتا کیوں کہ یہ تو خود **آمَارَةٌ بِالسُّوءِ** ہے۔

مرتدین کے مقابلے میں اہل محبت کی استقامت کی دلیل

تو اللہ تعالیٰ فرماتے ہیں کہ مرتدین بے وفا اور اہل جفا کے مقابلے میں جلد ایک قوم پیدا کروں گا جو اہل وفا ہوں گے، **فَسَوْفَ يَأْتِي اللّٰهُ بِقَوْمٍ يُحِبُّهُمْ وَيُحِبُّونَهُ** جن سے میں محبت کروں گا اور وہ مجھ سے محبت کریں گے۔ معلوم ہوا کہ بے وفاؤں کے مقابلے میں اہل محبت کا پیدا کرنا یہ دلیل ہے کہ اہل محبت بے وفا نہیں ہوتے کیوں کہ بے وفا کا مقابلہ باوفا سے ہوتا ہے۔ اگر بے وفا کے مقابلے میں بے وفا ہی آئیں تو کیا مقابلہ ہوا؟ یہ اللہ تعالیٰ کا کلام ہے، مرتدین اور بے وفاؤں کے مقابلے میں اہل محبت کو پیش کر کے بتادیا کہ جو مجھ سے محبت کرتے ہیں وہ اہل وفا ہوتے ہیں اور اہل وفا کبھی مجھ کو نہیں چھوڑ سکتے۔ محبت بہت عظیم نعمت ہے، محبت والا جان تو دے دیتا ہے لیکن اپنے محبوب کو ناراض نہیں کرتا۔ محبت لغت نہیں عمل کا نام ہے۔

آیت مبارکہ میں **وَيُحِبُّونَهُ** پر **يُحِبُّهُمْ** کی تقدیم کا راز

یہاں ایک سوال ہوتا ہے کہ اللہ تعالیٰ نے اپنی محبت کو پہلے بیان کیا اور اپنے عاشقوں کی محبت کو بعد میں، **يُحِبُّهُمْ** یعنی اللہ تعالیٰ ان سے محبت کریں گے، **وَيُحِبُّونَهُ** اور وہ اللہ تعالیٰ سے محبت کریں گے۔ اس کا جواب یہ ہے کہ

کام بنتا ہے فضل سے آخر
فضل کا آسرا لگائے ہیں



اللہ تعالیٰ نے بتا دیا کہ ہماری محبت کے صدقے میں تم با وفا بنو گے۔ علامہ آلوسی نے اس سوال کا یہی جواب دیا کہ **قَدَّمَ اللَّهُ تَعَالَى مَحَبَّتَهُ عَلَي مَحَبَّةِ عِبَادِهِ** اللہ تعالیٰ نے اپنی محبت کو اپنے بندوں کی محبت پر اس لیے مقدم فرمایا تاکہ صحابہ جان لیں کہ **إِنَّهُمْ يُحِبُّونَ رَبَّهُمْ بِفَيْضَانِ مَحَبَّةِ رَبِّهِمْ** کہ یہ اپنے رب کی محبت کے فیضان کے صدقے میں مجھ سے محبت کر رہے ہیں اور فرمایا کہ میری محبت کی تین علامات ظاہر ہوں گی۔ جو لوگ محبت محبت تو کہتے ہیں لیکن محبت اس وقت تک نہیں جب تک اس میں شدت نہ ہو۔ مولانا شاہ محمد احمد صاحب پرتاب گڑھی رحمۃ اللہ علیہ فرماتے ہیں۔

محبت محبت تو کہتے ہیں لیکن

محبت نہیں جس میں شدت نہیں ہے

اللہ تعالیٰ کے وفادار بندوں کے لیے اشد محبت کی قید ہے:

وَالَّذِينَ آمَنُوا أَشَدُّ حُبًّا لِلَّهِ ^ط

اگر بال بچوں کی، مال و دولت کی، سموسوں اور پاپڑ کی محبت شدید بھی ہو تو کچھ حرج نہیں بشرطیکہ اللہ تعالیٰ کی محبت اشد ہو، کچھ فیصد زیادہ ہو۔ بال بچوں کی، کاروبار کی، بیوپار کی محبت اگر شدید ہے تو بس اللہ کی محبت اشد ہو۔ ۴۹ فیصد اگر کاروبار کی محبت ہے بس ۵۱ فیصد اللہ تعالیٰ کی محبت ہو تو اسے اشد محبت اللہ کی حاصل ہے۔

اللہ تعالیٰ کے عاشقوں کی تین علامات

تو اللہ تعالیٰ نے اہل محبت کی تین علامات بیان فرمائیں۔ اللہ تعالیٰ اپنی محبت اس درجے کی ہم سب کو عطا فرمادیں کہ یہ تین علامات ہمارے اندر بھی آجائیں:



پہلی علامت: مومنین کے ساتھ تواضع و فنائیت، کفار کے ساتھ شدت

۱) **اِذْلَیَّةٌ عَلٰی الْمُؤْمِنِیْنَ اَعْرَیَّةٌ عَلٰی الْكٰفِرِیْنَ**ؕ یہ ہمارے عاشقین آپس میں ایک دوسرے کے ساتھ نہایت تواضع و خاکساری سے رہتے ہیں لیکن کافروں پر نہایت سخت ہیں۔

اِذْلَیَّةٌ عَلٰی الْمُؤْمِنِیْنَ علامہ آلوسی رحمۃ اللہ علیہ فرماتے ہیں کہ **ذَلَّ یَذُلُّ** کا صلہ ہمیشہ لام سے آتا ہے۔ جیسے **ذَلَّ زَیْدًا نَفْسَهُ یَفْلَانِ** زید نے اپنے نفس کو ذلیل کر دیا فلاں کے لیے لیکن یہاں **عَلٰی** کیوں آیا؟ علامہ آلوسی رحمۃ اللہ علیہ فرماتے ہیں کہ اللہ تعالیٰ نے نحو کے کلیہ کے خلاف **عَلٰی** استعمال کیا تاکہ اقوام عالم کو معلوم ہو جائے کہ صحابہ رضی اللہ عنہم کا اپنے نفس کو ذلیل کرنا اس لیے نہیں ہے کہ یہ ذلت کے عادی تھے بلکہ **عَلٰی** نازل کر کے بتا دیا کہ یہ بہت بڑے درجے کے لوگ ہیں، **مَعَ عَلُوِّ طَبَقَتِهِمْ وَفَضْلِهِمْ عَلٰی الْمُؤْمِنِیْنَ**ؕ یہ اپنے نفس کو مٹا رہے ہیں، اپنے مسلمان بھائیوں کے سامنے اپنے نفس کو ذلیل کر دیتے ہیں اور اپنے کو کچھ نہیں سمجھتے، اپنے نفس کی اکڑفوں کو ختم کر چکے، ایک مسلمان دوسرے مسلمان کے سامنے بچھا جاتا ہے۔ سیدنا عمر رضی اللہ تعالیٰ عنہ سے ایک دفعہ چوک ہو گئی، حضرت بلال رضی اللہ تعالیٰ عنہ سے فرمایا کہ اے بلال! تم کالے ہو لیکن فوراً تنبیہ ہوئی کہ آج یہ میرے منہ سے کیا نکل گیا۔ فوراً زمین پر لیٹ گئے۔

چوم لیتا ہے فلک بڑھ کے زمیں کو اختر

ہو مبارک کسی عاصی کا پشیمان ہونا

اور حضرت بلال رضی اللہ تعالیٰ عنہ سے کہا کہ یاسیدی بلال! اے میرے سردار بلال اپنے پاؤں سے مجھے روند ڈالو تاکہ میری یہ خطا اللہ تعالیٰ معاف فرمادیں۔ یہ ہے **اِذْلَیَّةٌ عَلٰی الْمُؤْمِنِیْنَ** لیکن کفار کے ساتھ صحابہ کیسے ہیں؟ **اَعْرَیَّةٌ عَلٰی الْكٰفِرِیْنَ** اگر یہ فطرتاً ذلیل ہوتے تو کافروں پر کیوں اشد ہیں؟ معلوم ہوا کہ اپنی فطرت کے اعتبار سے یہ بہت بڑے لوگ ہیں،



اپنے علوٰ مرتبہ وعلوٰ شان کے باوجود یہ اپنے ایمان والے بھائیوں کے سامنے بچھے جاتے ہیں، یہ ان کا کمال ہے اور اس میں محبت کی داستان ہے۔

أَعِزَّةَ عَلَى الْكَفَرِيِّنَ کا یہ **عَلَى** پہلے **عَلَى** کی تائید کر رہا ہے کہ بہ سبب بلندی درجات کے صحابہ میں تواضع و خاکساری کی یہ کیفیت ہے۔

دوسری علامت: جہاد فی سبیل اللہ

(۲) **يُجَاهِدُونَ فِي سَبِيلِ اللَّهِ** اللہ کے راستے میں یہ لومڑی کی طرح بزدل نہیں رہتے، مشقت و مجاہدہ اٹھاتے ہیں، استقامت سے رہتے ہیں اور استقامت ہزاروں کرامت سے افضل ہے **الْإِسْتِقَامَةُ خَيْرٌ مِّنْ أَلْفِ كَرَامَةٍ** ملا علی قاری رحمۃ اللہ علیہ فرماتے ہیں کہ دین پر استقامت سے رہنا ہزار کرامت سے افضل ہے۔^۱ حضرت جنید بغدادی رحمۃ اللہ علیہ کا ایک خادم جو دس سال سے حضرت جنید بغدادی رحمۃ اللہ علیہ کے ساتھ تھا، اس نے کہا کہ میں نے آپ کے اندر کوئی کرامت نہیں دیکھی۔ حضرت جنید بغدادی رحمۃ اللہ علیہ نے فرمایا کہ دس سال کے اندر تم نے مجھے اللہ کی کوئی نافرمانی کرتے ہوئے دیکھا؟ کہا کہ میں نے آپ کے اندر کبھی کوئی نافرمانی نہیں پائی۔ حضرت جنید بغدادی رحمۃ اللہ علیہ نے فرمایا کہ آہ! جس جنید نے دس سال تک اپنے مالک اور مولیٰ کو ایک سانس ناراض نہیں کیا، ظالم! تو اس سے بڑی اور کیا کرامت چاہتا ہے؟

اس سفر میں مجھے ایک علم عظیم نصیب ہوا کہ حضرت عمر رضی اللہ تعالیٰ عنہ نے فرمایا کہ استقامت والا وہ ہے جو اللہ تعالیٰ کے احکام پر قائم رہے اور اللہ تعالیٰ کی نافرمانی سے بچتا رہے، **وَلَا يَزُوغُ رَوْعَانِ الثَّعَالِبِ**^۲ اور لومڑیوں کی طرح راہِ فرار نہ اختیار کرے۔ سموسہ اور بریانی اور پلاؤ پر دامد ہاتھ مار رہا ہے اور جب کوئی شکل آگئی تو اسے اُلو کی طرح دیکھ رہا ہے۔ اس وقت اللہ کے رزق کا حق کیوں اس نے ادا نہیں کیا؟ اور میں بقسم کہتا ہوں کہ جب یہ لوگ کسی

۱ المائدة: ۵۳

۲ مرقاة المفاتیح: ۱/۸۴، کتاب الایمان، المكتبة الامدادية، ملتان

۳ روح المعانی: ۱۲/۱۳، سورة فصلت (۳۰)، دار احیاء التراث، بیروت



خطرناک بیماری میں مبتلا ہوتے ہیں تو ان کے وہی معشوق سب سے زیادہ ان کو گالیاں دیتے ہیں اور آپس میں تذکرہ کرتے ہیں کہ اچھا ہوا جو مر رہا ہے، یہ نالائق ہمارے ساتھ منہ کالا کرتا تھا۔ کوئی معشوق دعا نہیں کرتا کہ اے اللہ تعالیٰ! اس پر رحم کر دے، بلکہ جب یہ دیکھتے ہیں کہ اب یہ ہمارے کام کا بھی نہیں رہا اور کمزور ہو گیا تو مزید دولات مار کر بھاگ جاتے ہیں۔ بتاؤ! ہے کوئی مصیبت میں کام آنے والا؟ اسی لیے سرورِ عالم صلی اللہ علیہ وسلم نے فرمایا کہ **أَذْكُرُوا اللَّهَ فِي الرَّخَاءِ** جب خداتم کو آرام سے رکھے تو اپنے مالک کو خوب یاد کرتے رہو، **يَذْكُرْكُمْ فِي الشَّدَاةِ** تو تکلیف میں خداتم کو یاد رکھے گا۔ جو سٹکھ میں اللہ تعالیٰ کو یاد کرتا ہے تو دکھ میں اللہ تعالیٰ اس کو یاد رکھتے ہیں۔ ایسے با وفا مالک کو چھوڑ کر کہاں بے وفاؤں پر مر رہے ہو؟

مجاہدہ کی چار اقسام

اللہ تعالیٰ فرماتے ہیں **يُجَاهِدُونَ فِي سَبِيلِ اللَّهِ** اہل و فایانے کے لیے صرف لفظِ محبت کا استعمال کافی نہیں ہے، اللہ پاک کی منصوص علامات کو اپنی حالت سے ملاؤ کہ وہ علامات ہم میں ہیں بھی یا نہیں؟ جن سے اللہ تعالیٰ محبت فرماتے ہیں اور جو اللہ تعالیٰ سے محبت کرتے ہیں ان میں جو علامات ظاہر ہوتی ہیں ہم دیکھیں کہ وہ علامات ہمارے اندر ہیں یا نہیں؟ **يُجَاهِدُونَ فِي سَبِيلِ اللَّهِ** وہ اللہ تعالیٰ کی راہ میں مجاہدہ کرتے ہیں، غم اٹھاتے ہیں۔ جلوہ کھانے سے اللہ نہیں ملتا، بلوہ اٹھانے سے ان کا جلوہ ملتا ہے۔ اس **يُجَاهِدُونَ** کی چار تفسیریں ہیں:

(۱) رضائے حق کی تلاش میں مشقت اٹھانا

الَّذِينَ يَخْتَارُونَ الْمَشَقَّةَ فِي ابْتِغَاءِ مَرْضَاتِنَا جو اللہ تعالیٰ کو خوش کرنے کے لیے تکالیف اٹھاتے ہیں، مان لیجیے بہت ہی حسین شکل سامنے آگئی تو اس سے نظر بچانے کی تکلیف اٹھانا برداشت کرتے ہیں۔ جس مالک کے رزق سے آنکھوں میں روشنی ہے اور ہمیں دکھائی پڑ رہا ہے، اگر دس دن کھانا نہ ملے تو کچھ نظر آئے گا؟ بڑا ظالم ہے وہ شخص! ڈوب مرنے



کی بات ہے کہ اس مالک کا رزق کھا کر اس کی مرضی کے خلاف دیکھتا ہے۔ جس نے رزق دے کر آنکھوں کو روشنی دی ہے اس رزاق کو بے حیائی سے ناراض کرتا ہے۔ یہ موقع ہے اللہ تعالیٰ کے لیے تکلیف اٹھانے کا۔ دل پر غم اٹھا لو! اپنی خوشیوں کو آگ لگا دو! اللہ تعالیٰ کی خوشی کو اپنی خوشیوں پر مقدم کرو۔ مالک کا قانون نہ توڑو، اپنا دل توڑ دو۔ یہ ہے بندہ با وفا۔

مولانا رومی صاحبِ قونیہ کی قبر کو اللہ تعالیٰ نور سے بھر دے۔ آج کل میں مولانا رومی کو صاحبِ قونیہ کہہ رہا ہوں کیوں کہ جن لوگوں نے میرے ساتھ قونیہ کا سفر کیا ہے ان کی کافی تعداد یہاں موجود ہے، وہ جانتے ہیں کہ اس سفر میں کیا لطف آیا تھا، صاحبِ قونیہ کہنے سے وہ مزہ یاد آجاتا ہے۔ تو اگر کوئی حسین شکل سامنے آجائے تو صاحبِ قونیہ کا یہ مصرع پڑھ لیجئے کہ۔

امرِ شہ بہتر بہ قیمتِ یا گھر

فرماتے ہیں کہ نظر بچانے کا قانون خداوندی زیادہ قیمتی ہے یا یہ حسین موتی زیادہ قیمتی ہیں جن کی شکل بگڑنے کے بعد تم ان سے گدھے کی طرح بھاگو گے۔ **حُرٌّ مُسْتَنْفِرَةٌ ﴿۱۰۰﴾ قَوْلٌ**
مِنْ قَسْوَرَةٍ ﴿۱۰۱﴾ ۳ اے ظالمو! اب کیوں بھاگتے ہو؟ اب اس کی قیمت کیوں نہیں لگاتے؟ ان کے کرم کی بدولت ہماری یہ خرمستیاں ہیں، ورنہ اگر اللہ تعالیٰ ایک ایک فرشتہ مقرر کر دیتا کہ جو کوئی کسی حسین کو دیکھے تین جوتے اس کی کھوپڑی پر لگاؤ تو ہر شخص دیکھتا رہتا کہ کس پر جوتے پڑ رہے ہیں، کس قدر رسوائی ہوتی، مگر پھر عالم غیب نہ رہتا، عالم امتحان نہ رہتا۔ مالک کو ناراض کرنا حیا کے بھی خلاف ہے۔ اس مالک کو ناراض نہ کرو جس نے ہمیں وجود بخشا، زندگی دی اور توفیق بندگی دی، مسلمان گھر میں پیدا کر کے ہم کو ایمان اور اسلام عطا فرمایا لہذا ایسے مالک کو خوش کرنے کے لیے قانونِ خداوندی کو مت توڑو، اپنا دل توڑ دو۔ میں پوچھتا ہوں کہ اللہ تعالیٰ کے قانون کی زیادہ عظمت ہے یا ہمارے دل کی؟ اور دل توڑنے کی یہ ہمت خانقاہوں سے اور اللہ والوں کی صحبت سے ملتی ہے۔ جب اللہ والوں کے ساتھ رہ کر بھی دل توڑنے کی توفیق نہ ہوئی تو بتاؤ پھر کہاں جاؤ گے؟ حسینوں کے حسن کو بینڈل نہ کرو، ورنہ سر پر ان ہی



حسینوں کی سینڈل پڑے گی، لہذا اپنا دل توڑ لو۔ ایسے شکستہ دل ہی کو اللہ تعالیٰ پیار کرتا ہے۔

بتائیے! اللہ تعالیٰ کا پیار زیادہ قیمتی ہے یا ان لیلیاؤں کا؟ جو بندہ اپنا دل توڑتا ہے تو اللہ تعالیٰ کی رحمتِ حلاوتِ ایمانی کی صورت میں اس دل کا پیار لیتی ہے۔ اس پر میرا ایک اُردو شعر ہے جس کو جب مولانا شاہ محمد احمد صاحب رحمۃ اللہ علیہ نے سنا تو فرمایا کہ میں سمجھتا تھا کہ تمہارا فارسی شعر ہی درد بھرا ہوتا ہے، لیکن آج معلوم ہوا تمہاری اُردو شاعری بھی عجیب و غریب ہے۔ وہ شعر یہ ہے۔

ترے ہاتھ سے زیرِ تعمیر ہوں میں
مبارک مجھے میری ویرانیاں ہیں

نہ ہم اپنا دل توڑتے نہ اللہ تعالیٰ ہمارے شکستہ دل کی تعمیرِ حلاوتِ ایمانی سے فرماتا۔ اللہ تعالیٰ کا وفادار بننے کا آج نسنہ بیان ہو رہا ہے، آج راہِ وفا کے آداب سکھا رہا ہوں، آج کی تقریر کا نام ”آدابِ راہِ وفا“ ہے، اللہ تعالیٰ کے وفادار بندوں کا راستہ دکھا رہا ہوں۔

تواضع کے حصول اور تکبر سے نجات کا طریقہ

جس کا پہلا نمبر ہے کہ تواضع سے رہو، تکبر نہ آنے دو اور اس کا علاج یہ ہے کہ ہم روزانہ اللہ تعالیٰ سے کہیں کہ اے خدا! میں تمام مسلمانوں سے کمتر ہوں فی الحال اور کافروں اور جانوروں سے کمتر ہوں فی المآل۔ مال کے معنی ہیں انجام، یعنی انجام کے اعتبار سے کمتر ہوں، کیوں کہ معلوم نہیں کہ خاتمہ کیسا ہونا ہے۔ ابھی ہم کیسے سمجھیں کہ کافر اور جانور ہم سے خراب ہیں، یہ تو خاتمہ کے بعد معلوم ہو گا۔ اگر خاتمہ اچھا ہو گیا تو اس وقت یقیناً ہم کافروں سے اور جانوروں سے اچھے ہوں گے اور اگر خدا نخواستہ جس کا خاتمہ خراب ہو گیا تو کافر اور جانور اس سے اچھے ہیں۔ یہ دو جملے حضرت حکیم الامت تھانوی رحمۃ اللہ علیہ نے سکھائے کہ یہ اللہ تعالیٰ سے عرض کیا کرو تو ان شاء اللہ تکبر سے پاک ہو جاؤ گے، مگر پھر بھی اپنے آپ کو پاک نہ سمجھو۔



تزکیہ فرض، خود کو مزکی سمجھنا حرام

اپنے نفس کو پاک کرنا تو فرض ہے لیکن پاک سمجھنا حرام ہے۔ **فَلَا تُزَكُّوْا اَنْفُسَكُمْ** کی نص ہے کہ اپنے نفس کو مزکی اور پاک و صاف نہ سمجھو۔ **قَدْ اَفْلَحَ مَنْ زَكَّاهَا** نفس کا تزکیہ تو فرض ہے لیکن مزگی اور پاک سمجھنا حرام ہے۔

حضرت حکیم الامت تھانوی رحمۃ اللہ علیہ کے یہ دو جملے میں بھی اللہ تعالیٰ سے عرض کرتا ہوں کہ اے اللہ! سارے مسلمانوں سے اختر کمتر ہے فی الحال۔ نہ معلوم کس کی کیا ادا اللہ کے یہاں پسند ہو اور میری کوئی ادا اللہ کے یہاں باعثِ سزا ہو گئی ہو اور تمام کافروں اور جانوروں سے میں کمتر ہوں فی المآل، کیوں کہ مجھے نہیں معلوم کہ میرا خاتمہ کیسا ہو گا؟

لہذا کافروں کی تحقیر بھی حرام ہے۔ نکیر واجب، تحقیر حرام۔ کفر سے نفرت کرو لیکن کسی کافر کو حقیر نہ سمجھو، کیوں کہ ہو سکتا ہے کہ مرنے سے پہلے وہ کلمہ پڑھ لے۔ مولانا رومی صاحبِ قونیہ فرماتے ہیں۔

پہچ کافر را بخواری منگرید

کہ مسلمان بودنش باشد امید

کسی کافر کو بھی حقارت سے مت دیکھو کیوں کہ ابھی اس کے مسلمان ہونے کی امید ہے۔ اہل وفا کی دوسری علامت اللہ تعالیٰ نے بیان فرمائی **يُجَاهِدُونَ فِي سَبِيلِ اللّٰهِ** جس کا پہلا نمبر ہے کہ جو اللہ تعالیٰ کو خوش کرنے کے لیے اپنا دل توڑ دے لیکن اللہ کا قانون نہ توڑے۔ کوئی حسین شکل سامنے آگئی تو دل سے کہہ دے کہ اے دل! میں تجھے توڑ دوں گا لیکن اللہ تعالیٰ کا قانون نہیں توڑوں گا۔ کیا اللہ تعالیٰ ارحم الراحمین نہیں ہیں؟ کیا ان کو رحم نہیں آئے گا کہ میرا بندہ میرے لیے کتنا غم اٹھا رہا ہے؟

دورِ حاضر میں منتہائے اولیائے صدیقین تک پہنچنے کا ایک عمل

ایسا سالک اولیائے صدیقین کی خطِ انتہا تک پہنچ جائے گا جو ایک ہی عمل کر لے کہ



نظر کو کبھی خراب نہ کرے کیوں کہ اس زمانے میں عریانی کی اتنی کثرت ہے کہ نظر بچا بچا کر دل پر اتنا غم آئے گا جس کی برکت سے اللہ تعالیٰ ایسے بندے کو اپنی آغوشِ رحمت میں اٹھالے گا اور اس کو اللہ تعالیٰ ایمانِ صدیقین عطا فرمادے گا، اس کا دل جلوہ گاہِ حق ہوگا، اس میں تجلیاتِ ربانی کی فراوانی ہوگی، اس کا قلب اور اس کا ایمان جلا بھنا کباب ہوگا، جدھر سے گزر جائے گا کافر کو بھی یقین کرنا پڑے گا کہ کوئی اللہ والا جا رہا ہے، اس کے چہرے پر قلب کی تابانی کا اثر ہوگا اور بد نظری کرنے والوں کے چہرے پر لعنت کا اثر ہوتا ہے **إِنْ لَّمْ يَتُوبْ** اگر توبہ نہ کرے، توبہ کر لی تو اللہ تعالیٰ اس کی تلافی فرمادیتے ہیں۔

(۲) دین کی نصرت و اشاعت میں مشقت اٹھانا

اور اہل وفا کے راستے کا دوسرا نمبر یعنی مجاہدہ کی دوسری قسم ہے **الَّذِينَ يَخْتَارُونَ** **الْمَشَقَّةَ فِي نَصْرَةِ دِينِنَا** جو دین پھیلانے کے لیے رات دن غم اٹھاتے ہیں، در بدر پھرتے ہیں۔
پھرتا ہوں دل میں درد کا نشتر لیے ہوئے
صحرا و چمن دونوں کو مضطر کیے ہوئے

(۳) احکاماتِ الہیہ کی تعمیل میں مشقت اٹھانا

اور اللہ تعالیٰ کے راستے کے مجاہدے کی تیسری قسم ہے **الَّذِينَ يَخْتَارُونَ** **الْمَشَقَّةَ فِي امْتِثَالِ أَوْامِرِنَا** جو اللہ کے احکام بجالانے میں ہر مشقت اٹھالیتے ہیں۔

(۴) اللہ کی نافرمانی سے بچنے کا غم اٹھانا

اور چوتھا مجاہدہ ہے **الَّذِينَ يَخْتَارُونَ الْمَشَقَّةَ فِي الْإِنْتِهَاءِ عَنِ مَنَاهِينَا** جو اللہ تعالیٰ کی نافرمانی سے بچنے کا غم اٹھالیتے ہیں، نفس پر غالب ہوتے ہیں، یہ نہیں کہ نفس کی کٹی ان پر غالب ہو جائے۔ نفس کے اشاروں پر ناچنا بڑی ذلت کی بات ہے۔ حضرت عمر



رضی اللہ تعالیٰ عنہ کا یہ ارشاد یاد کر لیجیے کہ اہل وفا اور اہل استقامت وہ ہیں کہ **الَّذِينَ لَمْ يَبْذُرُوا غُرُوبًا وَغَرَابًا** جو لومڑی کی طرح راہ فرار اختیار نہیں کرتے۔ کھانے میں پیش پیش، دسترخوان پر کباب اور بریانی سے کم نہ ہو اور ٹھنڈا پانی بھی ہو، خوش خوراک، خوش لباس لیکن جب گناہ سے بچنے کا موقع آتا ہے تو لومڑی کی طرح بزدل ہو جاتے ہیں اور حسینوں کا حرام نمک چکھنے لگتے ہیں۔ یہ نمک حرامی اتنی خبیث عادت ہے جس سے اس کی زندگی ضائع ہو جائے گی اور یہ صاحبِ نسبت نہیں ہو سکے گا۔ نافرمانی کے ساتھ اللہ کا ولی نہیں بن سکتا، اسی نافرمانی میں اگر موت آگئی تو پچھتائے گا کہ وہ شکلیں کیا ہوئیں، وہ لیلایں کدھر گئیں جن پر ہم مر رہے تھے؟ اللہ تعالیٰ نے عقل دی ہے، اللہ تعالیٰ نے کتا اور گدھا تو نہیں بنایا، عقل سے سوچو، طبیعت کے غلام مت بنو، طبیعت پر عقل کو اور عقل پر شریعت کو غالب کرو۔ جو شخص کھائے خوب اچھا اچھا اور کام میں سست ہو جائے، لومڑی نہ پن دکھائے اسے عرف عام میں کہتے ہیں کام چور نوالہ حاضر۔ جب اللہ تعالیٰ نے کام بتایا کہ دیکھو یہاں نظر مت ڈالنا تو کہتا ہے کہ میں تو لومڑی ہوں، میرے اندر تو ہمت ہی نہیں، میں تو ان کالی گوری کو دیکھوں گا۔ جب کوئی حسین شکل سامنے آتی ہے نبی کی بددعا **لَعَنَ اللَّهُ النَّاطِرَ وَالْمَنْظُورَ إِلَيْهِ** مجھے یاد ہی نہیں آتی۔ قرآن پاک کی آیت **يَغْضُوبُ مِنْ أَنْبَارِهِمْ** مجھے یاد ہی نہیں آتی۔

اللہ ورسول کے تمام فرمان عالی شان بھول جاتا ہوں لیکن کھانا کبھی نہیں بھولتا، مجال ہے کہ کباب، بریانی، ٹھنڈا پانی اور گرین مرچ میں بھول جاؤں، میں وہ عاشق شوریدہ سر اور شوریدہ لسان ہوں کہ دسترخوان پر شور مچا دوں گا، اگر شور بہ، گرین مرچ اور برف کا پانی نہ پاؤں گا۔ دوستو! شرافت بندگی یہ ہے کہ اس رزاق، مالک اور محسن حقیقی کا شکر ادا کرو جو ایسی ایسی نعمتیں کھلاتا ہے۔ نظر بچانے میں تھوڑی دیر تکلیف ہوگی لیکن واللہ! کہتا ہوں کہ اس مجاہدہ سے دل کو جب فوراً حلاوتِ ایمانی عطا ہوگی تو اتنا مزہ پاؤ گے کہ دونوں جہاں کا حاصل پا جاؤ گے۔ جب لیلایوں سے نظر بچا کر مولیٰ کو دل میں پاؤ گے تو کہو گے کہ اے میرے رب! دو جہاں،

۱۷ روح المعانی: ۱۲۰/۲۳، سورۃ فصلت (۳۰) دار احیاء التراث، بیروت

۱۸ کنز العمال: ۳۳۸/۷ (۱۹۶۳)، فصل فی احکام الصلوٰۃ الخارجۃ، مؤسسۃ الرسالۃ



مالکِ دو جہاں، خالقِ دو جہاں، اے میرے حاصلِ دو جہاں۔

وہ شاہِ دو جہاں جس دل میں آئے

مزے دونوں جہاں سے بڑھ کے پائے

جس کے دل میں وہ مولیٰ آتا ہے دونوں جہاں کی لذت وہ دل میں پا جاتا ہے، اور ان لعنتی کاموں کے بعد ان نظر بازوں کے سر پر قرآن رکھ کر پوچھو جو مسلمان ہیں کہ بد نظری کے بعد قلب میں کیسی ظلمت اور اندھیرا پیدا ہوتا ہے، حلاوتِ ایمانی سے محروم ہوئے، لعنتِ شیطانی میں مبتلا ہوئے اور بُعدِ قربِ رحمانی کی سزائیں گرفتار ہوئے، دل بے کیف ہو گیا۔

سوءِ خاتمہ کا ایک عبرتناک واقعہ

بعضوں کا خاتمہ بھی خراب ہو گیا کیوں کہ وہ نازک وقت ہوتا ہے، جو دل میں ہو گا وہی منہ سے نکلے گا۔ اگر دل میں مولیٰ ہے تو مولیٰ ہی کا نام نکلے گا، اگر دل میں لیلائیں ہیں تو وہی معشوق یاد آئیں گے۔ علامہ ابنِ قیم جوزی رحمۃ اللہ علیہ نے لکھا ہے کہ ایک شخص کسی حسین شکل کے عشق میں مبتلا ہو گیا، جب مرنے لگا اور اسے کلمہ پڑھایا گیا تو اس نے یہ شعر پڑھا۔

رِضَاكَ أَشْهَى إِلَي فَوَادِي

مِنْ رَحْمَةِ الْخَالِقِ الْجَلِيلِ

اے محبوب! تیرا خوش ہو جانا مجھے اللہ کی رحمت سے بھی زیادہ عزیز ہے۔

نعوذ باللہ! کافر ہو کر مرا۔ اس لیے غیر اللہ کو جلدی دل سے نکال دو تاکہ بُرے

خاتمے سے بچ جاؤ۔

گناہ کی تکلیف دہ لذت اور اس کی مثال

اور گناہ سے کچھ ملتا بھی نہیں، گناہ کی لذت کی مثال خارش میں کھجانے کی سی ہے، کسی کو کھجلی کا مرض ہو گیا تو کھجانے میں مزہ آتا ہے، کہتا ہے کہ میری شادی ہو رہی ہے، ولیمہ ہو رہا ہے، دیکھیں چڑھی ہوئی ہیں، شامیانہ بھی لگا ہوا ہے اور جب کھجاتے کھجاتے کھال پھٹ گئی،



خون نکل آیا، جلن بڑھ گئی تب کہتا ہے کہ ارے یہ تو بہت تکلیف ہو رہی ہے، میری بیوی بھی مر گئی، ولیمہ کی دیکھیں بھی اڑ گئیں اور آندھی ایسی آئی کہ شامیانہ بھی اڑ گیا۔ خارش کا علاج کھجانا نہیں ہے بلکہ خون کے فساد کا علاج کراؤ۔ جب خون سے گندگی اور غلاظت نکل گئی اور کھال اچھی ہو گئی پھر کسی تندرست آدمی کے کھجلاؤ تو کہے گا کہ کیا فضول حرکت کر رہے ہو، مجھے تکلیف ہو رہی ہے۔ تو جب دل صحیح ہو جائے گا اور دل کا فساد اور گندگی اور غلاظت پسندی نکل جائے گی اور اللہ تعالیٰ کے نور سے دل منور رہے گا تو پھر گناہوں کو خود ہی دل نہ چاہے گا، ہلکا سا تقاضا ہو گا جیسے مہذب گھوڑا کبھی تھوڑی سی شوخی دکھا دیتا ہے، لیکن ایسا نہیں کرے گا کہ آپ کو خندق میں گرا دے۔ اسی طرح نفس میں ہلکا سا تقاضا ہو گا، لیکن وہ آپ کو مغلوب نہیں کر سکتا۔

انکشافِ حضورِ حقِ غیر اللہ سے انقطاعِ کامل پر موقوف ہے

لہذا ان لیلاؤں سے، مرنے والی لاشوں سے جان چھڑاؤ۔ بتائیے! یہ لیلائیں بیماری سے آپ کو شفا دے سکتی ہیں؟ روزی دے سکتی ہیں؟ زندگی اور موت ان کے اختیار میں ہے؟ پھر کہاں مرنے والوں پر مرتے ہو؟ میں زیادہ محنت اس پر کر رہا ہوں کہ ہمارا دل ان فانی لیلاؤں سے بچ جائے اور ہم مولیٰ پاجائیں کیوں کہ جس دن **لَا إِلَهَ إِلَّا اللَّهُ** کامل ہو جائے گا تو سارے عالم میں اللہ ہی اللہ ہے۔ لیلیٰ سے نظر بچا لو تو سارے عالم میں مولیٰ ہے۔ سمندر اس نے پیدا کیا، پہاڑ اس نے بنائے، سورج اور چاند میں، سارے عالم میں اس ہی کا جلوہ ہے لیکن لیلاؤں کے عشق سے ہماری آنکھوں میں غفلت کا موتیا اتر آیا ہے جس کی وجہ سے ہمیں اللہ تعالیٰ نظر نہیں آتا۔ میری یہ بات غور سے سن لیجیے کہ جس دن ان لیلاؤں سے نجات ملی آپ ایک لمحہ کو اللہ تعالیٰ سے محروم نہیں رہیں گے۔ دوام وصل اور وصل دوام حاصل ہو گا۔

تیسری علامت: ملامتِ مخلوق سے بے خوئی

اور اللہ تعالیٰ کے عاشقوں کی تیسری علامت ہے کہ اللہ تعالیٰ کے احکام بجالانے اور اللہ تعالیٰ کی نافرمانی سے بچنے میں وہ کسی کی ملامت سے نہیں ڈرتے **لَا يَخَافُونَ يَوْمًا لَا إِلَهَ إِلَّا اللَّهُ**۔ تفسیر روح المعانی میں ہے کہ **يَوْمًا** واحد ہے لیکن اسم جنس ہے اور اسم جنس میں قلیل اور کثیر سب شامل ہوتا ہے لہذا اللہ تعالیٰ نے **يَوْمًا** نازل فرما کر یہ بتا دیا کہ یہ نہ سمجھ لینا



کہ **تَوْمَةً** واحد ہے بلکہ اسم جنس نازل کر رہا ہوں جس کے یہ معنی ہوئے کہ میرے عشاق دنیا بھر کی چھوٹی بڑی کسی قسم کی ملامتوں کی ذرہ برابر پروا نہیں کرتے، اسی لیے ہر وقت میری مرضی پر قائم ہیں۔

علامہ آلوسی فرماتے ہیں کہ **تَوْمَةً** یہاں معنی میں **تَوْمَاتٍ** کے ہے لیکن بجائے جمع کے واحد کیوں نازل فرمایا یعنی **تَوْمَاتٍ** کے بجائے **تَوْمَةً** کیوں نازل فرمایا؟ اس اشکال کا جواب دیتے ہیں کہ یہ کلام اللہ کی بلاغت ہے، اگر **تَوْمَاتٍ** نازل ہوتا تو کلام میں بلاغت نہ رہتی، **تَوْمَةً** اسم جنس نازل کر کے اللہ نے اپنے عاشقوں کا مقام ظاہر فرمادیا کہ میرے عاشق ساری دنیا کی **تَوْمَاتٍ** کو **تَوْمَةً وَاحِدَةً** سمجھتے ہیں ساری دنیا کی ملامتوں کے مجموعے کو ایک ملامت کے برابر سمجھتے ہیں۔ جیسے کہا جائے کہ سارے عالم کے طوفان میرے عاشقوں کے سامنے پانی کا ایک گھونٹ ہیں۔

مجاہدہ فی سبیل اللہ کا انعام عظیم

تو جس نے یہ چار مجاہدے کر لیے یعنی **يَخْتَارُونَ الْمَشَقَّةَ فِي ابْتِغَاءِ مَرْضَاتِنَا** **وَفِي نُصْرَةِ دِينِنَا وَفِي امْتِثَالِ أَوْامِرِنَا وَفِي الْإِنْتِهَاءِ عَن مَّنَاهِينِنَا** تو کیا انعام ملے گا؟ **لَنَهْدِيَنَّهُمْ سُبُلَنَا** ہم ایسے مجاہدہ کرنے والے بندوں کو ہر وقت ہدایت دیتے ہیں حالاً و استقبالاً اور لام تا کید بانوں ثقلیہ کے ساتھ فرمایا اور **سُبُلًا** فرمایا یعنی اللہ تعالیٰ ایک راستہ ہدایت کا نہیں دکھائے گا، ذرہ ذرہ سے ہدایت دے گا، عالم میں جس چیز کو دیکھو گے اس سے ہدایت ملے گی اور تفسیر روح المعانی میں **سُبُلَنَا** کی دو تفسیریں کی ہیں **سُبُلِ السَّيْرِ إِلَيْنَا** اور **سُبُلِ الْوُصُولِ إِلَى جَنَابِنَا** یعنی سیر الی اللہ بھی دیں گے اور سیر فی اللہ بھی دیں گے۔

معیتِ خاصہ کا انکشاف اور **وَإِنَّ اللَّهَ لَمَعَ الْمُحْسِنِينَ** ﷻ اللہ تعالیٰ کی معیتِ خاصہ بھی ملے گی، قلب کو حق تعالیٰ کا قربِ خاص منکشف ہو جائے گا تو پھر آپ کا ایمانِ عقلی

۱۔ روح المعانی: ۶/۱۳۳، المأخذة (۵۳)، ۱۲۱ احیاء التراث، بیروت

۲۔ روح المعانی: ۱۱/۱۳، العنکبوت (۶۹)، ۱۲۱ احیاء التراث، بیروت



استدلالی موروثی، ایمانِ ذوقِ حالی اور وجدانی سے بدل جائے گا۔ آپ کا دل محسوس کرے گا کہ میرے دل میں اللہ تعالیٰ ہے۔ اللہ تعالیٰ فرماتے ہیں **وَجَعَلْنَا لَهُ نُورًا يَمْشِي بِهِ فِي النَّاسِ**^{۳۳} ہم اپنے عاشقوں کو ایک نور دیتے ہیں کہ سارے عالم میں جہاں جاتے ہیں اس نور کو لیے پھرتے ہیں۔ لیلیٰ سے نجات پا کر سارے عالم میں اپنے مولیٰ کو دل میں لیے پھرتے ہیں۔

جنت اُدھار ہے، مولیٰ اُدھار نہیں

بعض لوگ کہتے ہیں کہ لیلیٰ تو نقد نظر آتی ہے لیکن اللہ تعالیٰ فرماتے ہیں کہ جنت تو اُدھار ہے، مولیٰ اُدھار نہیں ہے، تمہارا مولیٰ نقد ہے۔ بس لیلیٰ سے نظر بچا لو تو میری لذتِ قرب کو اسی وقت دل میں نقد پا لو گے، میری معیتِ خاصہ کو تم اسی لمحہ دل میں محسوس کرو گے۔ **وَهُوَ مَعَكُمْ أَيْنَ مَا كُنْتُمْ**^{۳۴} میں تو ہر وقت تمہارے ساتھ ہوں لیکن تم خود غیروں کے عشق میں مبتلا ہو کر مجھ سے دور ہو جاتے ہو۔ لیلیاؤں کو دل سے نکالو پھر مجھے نہ پاؤ تو کہنا۔ ارے سارے عالم کی لیلیاؤں کو، بادشاہوں کے تخت و تاج کو اور تمام لذات کو بھول جاؤ گے، اپنے قلب میں مولیٰ کو پا جاؤ گے۔ جنت اُدھار ہے، تمہارا مولیٰ اُدھار نہیں ہے، اسی لیے **وَلِمَنْ خَافَ مَقَامَ رَبِّهِ جَنَّاتٌ**^{۳۵} کی ملا علی قاری رحمۃ اللہ علیہ نے تفسیر کی کہ جو گناہ سے بچتا ہے، اللہ تعالیٰ سے ڈرتا ہے اس کو دو جنتیں ملیں گی: **جَنَّةٌ مُّعَجَّلَةٌ فِي الدُّنْيَا بِالْحُضُورِ** **مَعَ الْمَوْلَىٰ** دنیا میں اللہ تعالیٰ کی حضوری اس کے قلب کو نصیب ہوگی، ہر وقت اپنے مولیٰ کے ساتھ رہے گا، ایک لمحہ بھی غافل نہیں ہوگا۔

پھرتا ہوں دل میں یار کو مہماں کیے ہوئے

رُوئے زمیں کو کوچہ جاناں کیے ہوئے

سارا عالم اس کے لیے کوچہ محبوب ہو گا۔ یہ ہے مولیٰ کی نقد حضوری۔

۳۳ الانعام: ۱۲۲

۳۴ المائدہ: ۲۴

۳۵ الرحمن: ۲۶



جنت میں اللہ تعالیٰ کی لذتِ دیدار کا عالم

اور دوسری جنت ہے **جَنَّةٌ مُّوَجَّلَةٌ فِي الْعُقَبِ بِإِلْقَاءِ الْمَوْتَى** تلعب ان آنکھوں سے مولیٰ کا دیدار ہو گا اس وقت اتنا مزہ آئے گا کہ دنیا کی تمام لیلیاں اور جنت کی تمام حوریں یاد نہ آئیں گی۔ جب اللہ کو دیکھیں گے تو تمام حوریں، لیلیاں مع جنت کے سب غائب ہو جائیں گی، اللہ تعالیٰ کی لذتِ دیدار کے سامنے کچھ یاد ہی نہ آئے گا۔

ترے جلوؤں کے آگے ہمتِ شرح و بیباں رکھ دی

زبانِ بے نگہ رکھ دی نگاہِ بے زباں رکھ دی

دنیا سے آخرت تک اللہ تعالیٰ کا ساتھ

بس آج کا مضمون یہی ہے کہ ایک دن مرنا ہے، یہاں سے روانہ ہونا ہے۔ بتاؤ! اس دن قبر میں کاروبار جائے گا؟ بیوپار جائے گا؟ رین قبر میں جائے گا؟ لیلیاں جائیں گی؟ سموسہ پاپڑ جائے گا؟ صرف دو گز کفن ساتھ جائے گا۔ لہذا زمین کے اوپر تھوڑی سی محنت کر کے مولیٰ کو حاصل کر لو تو وہ مولیٰ پھر ہر جگہ ساتھ رہے گا۔ زمین کے نیچے، عالم برزخ میں، میدانِ قیامت میں اور جنت میں اللہ تعالیٰ ساتھ ہو گا، کبھی اکیلے نہیں رہو گے، چین سے رہو گے۔ اور جن پر مر رہے ہو وہ جیتے جی نظر نہیں آئیں گے۔ جب نزعِ عالم طاری ہوتا ہے اور بڑے بڑے لوگوں کو آکسیجن دی جاتی ہے، موت کی غشی میں کوئی اپنے بیوی بچوں کو نہیں پہچانتا تو لیلیاؤں کو کیا پہچانے گا؟ اگر وہ آ بھی جائیں اور کہیں کہ حضور! آپ ہمارے لیے بے قرار، اشکبار اور اختر شمار تھے، ہماری یاد میں راتوں کو تارے گنا کرتے تھے تو اسے کچھ نظر ہی نہیں آئے گا، کان ان کی آواز کو بھی سننے سے قاصر ہوں گے۔

قضا کے سامنے بے کار ہوتے ہیں حواسِ اکبر

کھلی ہوتی ہیں گو آنکھیں مگر بینا نہیں ہوتیں

اور میرا شعر ہے



آکر قضا با ہوش کو بے ہوش کر گئی

ہنگامہٴ حیات کو خاموش کر گئی

اور میرا ایک شعر اور ہے جس کو حضرت مفتی محمود حسن صاحب گنگوہی رحمۃ اللہ علیہ نے بہت پسند فرمایا تھا۔

یوں تو دنیا دیکھنے میں کس قدر خوش رنگ تھی

قبر میں جاتے ہی دنیا کی حقیقت کھل گئی

دنیا سے خروج نہیں اخراج ہوتا ہے

اس سفر میں جو ہانسبرگ میں ایک عظیم علم عطا ہوا کہ جب اللہ تعالیٰ کا بلاوا آئے گا اور اس دنیا سے روانگی ہوگی تو آپ کا کتنا ہی شاندار مکان ہو، آپ کا اس مکان سے خروج نہیں اخراج ہوگا یعنی نکلیں گے نہیں، نکالے جائیں گے۔ اور نکالنے والے کون ہوں گے؟ یہی اپنے بیوی بچے، جن پر ہم مر رہے ہیں، جن کے لیے ہم حلال و حرام کی تمیز نہیں کرتے، وہی کہیں گے کہ ابا کو جلدی سے گھر سے نکالو، کہیں لاش سڑنے جائے۔ آہ! ایک دن آنے والا ہے جب اپنے شاندار مکانوں سے ہم نکلیں گے نہیں، نکالے جائیں گے، لیکن جن کے دل میں مولیٰ ہے وہ بڑے مزے میں جائیں گے، ہنستے ہوئے، مسکراتے ہوئے کہ الحمد للہ! مکان اور کاروبار تو چھوٹ رہا ہے لیکن ہم اپنے مولیٰ کو ساتھ لے کر جا رہے ہیں۔

تعمیرِ وطنِ آخرت کے لیے ایک سبق آموز حکایت

ایک بہت احمق اور بے وقوف لوگوں کی بستی تھی، وہ اپنے بادشاہ کا انتخاب قابلیت پر نہیں کرتے تھے بلکہ جو راستے میں مل گیا اس کو بادشاہ بنا دیا اور سال دو سال کے بعد اس بادشاہ کا منہ کالا کر کے گدھے پر بٹھا کے ایک بہت بڑے جنگل میں پھینک آتے تھے اور وہ راستہ ڈھونڈتے ڈھونڈتے مر جاتا تھا۔ ایک دفعہ اسی طرح ایک آدمی کو پکڑ لیا اور کہا کہ آپ کو بادشاہ بنانا ہے کیوں کہ ہمارا بادشاہ کل ہی جنگل باشی بنایا گیا ہے یعنی جنگل کا باشندہ بنایا گیا ہے۔



وہ آدمی عقل مند تھا اور سوچ رہا تھا کہ کیا بات ہے کہ یہاں ایسی سستی بادشاہت ہے؟ کچھ دال میں کالا ضرور ہے۔ اس نے چند لوگوں کو اپنا ہمراہ بنا لیا۔ انہوں نے اس کو بتایا کہ چند سال کے بعد آپ کا منہ کالا کیا جائے گا اور آپ کو گدھے پر بٹھایا جائے گا اور جنگل باشی بنا دیا جائے گا۔ اس بادشاہ نے سوچا کہ یہ تو بڑی خطرناک بادشاہت ہے۔ اس نے کیا کیا کہ اپنی سلطنت کے زمانے میں اس جنگل میں ایک نہایت شاندار مکان بنالیا، باغات لگا لیے، بکریاں اور گائے پال لیں اور تالاب بھی بنالیا یعنی اپنے عیش کا تمام سامان مہیا کر لیا۔ پھر جب دو تین سال کے بعد ان پاگلوں کا دماغ خراب ہوا، پاگلوں کی بادشاہت ایسی ہی ہوتی ہے۔ اس پر ایک لطیفہ یاد آیا۔ ایک وزیر اعظم نے پاگل خانے کا معاینہ کیا اور ایک پاگل سے کہا کہ مجھے جانتے ہو، میں کون ہوں؟ پاگل نے کہا کہ بتائیے۔ کہا کہ میں وزیر اعظم ہوں۔ پاگل بولا کہ جب ہم پاگل خانے سے باہر تھے تو ہم بھی یہی کہا کرتے تھے، اب آپ یہاں آگئے ہیں، کچھ دن بعد ٹھیک ہو جائیں گے۔ لہذا جب ان پاگلوں کا دماغ خراب ہوا تو اس بادشاہ کو بھی انہوں نے گدھے پر بٹھایا تو وہ بجائے رونے کے ہنس رہا تھا کیوں کہ اس نے اپنے جنگل کو آباد کر لیا تھا اور وہ سمجھ رہا تھا کہ وہاں جا کر عیش کروں گا۔

اس قصے میں یہ سبق دیا گیا ہے کہ آخرت میں جہاں ہمیشہ کے لیے جانا ہے اس آخرت کو بنا لو، نماز سے، روزہ سے، اللہ تعالیٰ کی محبت سے، نظروں کو بچا کر تقویٰ کا غم اٹھا کر پھر مولیٰ دل میں ہو گا اور آخرت آباد ہو جائے گی، ان شاء اللہ تعالیٰ۔ روح نکلنے سے پہلے ہی جنت دکھادی جائے گی۔ **تَنْزِيلٌ عَلَيْهِمُ الْمَلِكَةُ الَّتِي كُنْتُمْ تُوعَدُونَ** اس لیے اولیائے اللہ خوش خوش جاتے ہیں۔ بتائیے! دنیا سے ڈیپارچر (رواگی) میں کسی کو جٹک ہے؟ لیکن حضرت تھانوی رحمۃ اللہ علیہ فرماتے ہیں کہ آج کل دل کمزور ہیں، موت اور قبر کے مراقبہ سے جس کا دل گھبراتا ہو اس کو موت کا مراقبہ نہ کراؤ بلکہ یوں کہو کہ اس دنیا کی عارضی زندگی کا جنت کی دائمی زندگی سے مصافحہ ہونے والا ہے، درمیان سے موت کو نکال دیجیے جس کے خیال سے کسی کا دل گھبراتا ہو۔ بس میری تقریر کا خلاصہ یہ ہے کہ لیلًا وَاوَّلًا



سے جان چھڑاتے رہو اور مولیٰ سے دل و جان چپکاتے رہو۔ اسی کو سیکھنے کا نام شعبۂ تزکیہٴ نفس ہے اور سکھانے کی جگہ کا نام خانقاہ ہے۔ بس خانقاہ اور پیری مریدی مرشدین اور بزرگوں کی صحبت کا حاصل بلکہ پورے اسلام اور ایمان اور احسان کا حاصل یہی ہے کہ غیر اللہ سے جان چھڑاتے رہو اور مولیٰ سے اپنے قلب و جان کو چپکاتے رہو۔ اگر گوند میں کمی ہو یعنی محبت کم ہو تو فوراً کسی اللہ والے سے رابطہ کرو۔ ان شاء اللہ دائمی خوش نصیبی حاصل ہوگی۔

کُونُوا مَعَ الصَّادِقِينَ کے بعض عجیب لطائف

اللہ تعالیٰ نے **کُونُوا مَعَ الصَّادِقِينَ** نازل کر کے بتا دیا کہ ابھی فوراً تم کو صادقین متعین بنانا تو مشکل ہے لہذا ابھی تم کسی صادق متقی اور ولی کے پاس رہ کر دیکھو، اتنا چین پاؤ گے کہ تمہاری عقل میں خود سلامتتی و روشنی آجائے گی کہ جب اللہ والوں کے پاس بیٹھنے سے اتنا سکون ملا تو جب ہم خود اللہ والے ہو جائیں گے تو ہمارے سکون کے عالم کا کیا عالم ہو گا؟ ان کی صحبت سے تمہیں خود اللہ والا بننے کا، متقی بننے کا شوق پیدا ہو جائے گا۔ **کُونُوا مَعَ الصَّادِقِينَ** کے یہ عجیب لطائف اس وقت سمجھ میں آئے۔

اللہ والا بننے کا سب سے آسان نسخہ

بس اللہ والا بننے کا سب سے آسان نسخہ یہ ہے کہ کسی اللہ والے کے ساتھ رہو، کسی مرض کے علاج کی ضرورت ہی نہ رہے گی، شیخ کامل کی صحبت ہر مرض کا علاج ہو جاتی ہے۔

اے تو افلاطون و جالینوس ما

اے دوائے نخوت و ناموس ما

سب امراض کی دوا اللہ والوں کی صحبت ہے جیسے شملہ پہاڑی پر رہنے سے ہی پھیپھڑے کا زخم اچھا ہو جاتا ہے، کسی اللہ والے کے ساتھ رہو تو ریا و تکبر، غفلت و شہوت وغیرہ سارے امراض اچھے ہو جائیں گے۔



صحبتِ اہل اللہ کی نافعیت کی دلیل منقول

قسمت بدل جاتی ہے کیوں کہ ساری بیماری کا سبب شقاوت ہے اور بخاری شریف کی حدیث ہے **لَا يَشْقَى جَلِيْسُهُمْ** ^۱ جو اللہ کے پیاروں کے ساتھ رہتا ہے اللہ تعالیٰ اس کی شقاوت کو سعادت سے بدل دیتے ہیں، نصیب جاگ جاتے ہیں، بد قسمت خوش قسمت ہو جاتا ہے۔ جب قسمت اچھی ہو جائے گی تو کوئی روحانی بیماری کیسے رہے گی؟ جو بھی اللہ والوں کے ساتھ رہتا ہے آہستہ آہستہ اللہ والا بن جاتا ہے، لیکن اللہ والا بننے کا ارادہ بھی کرے، کیوں کہ اگر پائلٹ کا لڑکا پائلٹ کے ساتھ تو رہتا ہے لیکن جہاز چلانا سیکھتا نہیں ہے، آنکھ بند کیے سوتا رہتا ہے تو کیا وہ پائلٹ بن جائے گا؟ لہذا اللہ والوں کے ساتھ رہو تو یہ ارادہ بھی کرو کہ ہمیں اللہ والا بننا ہے، کچھ محنت کرو، کچھ غم اٹھاؤ۔ اللہ قیمتی ہے، اللہ کا راستہ قیمتی ہے، اس راہ کا راہ بر یعنی شیخ قیمتی ہے، اس راستے کا راہ بر قیمتی ہے۔ اس راستے میں نظر بچانے میں جو غم آئے گا وہ قیمتی ہو گا یا نہیں؟ میں تو کہتا ہوں کہ نظر بچانے میں جو غم آئے اس کو ایک ترازو میں رکھو اور سارے عالم کی خوشیاں دوسری طرف رکھ لو تو سارے عالم کی خوشیوں سے یہ غم عظیم المرتبت ہو گا کیوں کہ اللہ تعالیٰ کے راستے کا غم ہے۔ اگر ایک کانٹا اللہ تعالیٰ کے راستے میں چھ جائے، اس کو ترازو کے ایک پلڑے میں رکھو اور دوسری طرف سارے عالم کے پھول رکھ دو تو یہ کانٹا سارے عالم کے پھولوں سے عظمت میں بڑھ جائے گا۔

راہِ حق کا ہر ایک خار اختر

ریشکِ ریحان و سنبل و سوسن

یہی بات اگر ہم سیکھ لیں تو اللہ تعالیٰ کا راستہ آسان ہے۔ بتائیے! صحابہ شہید ہو گئے لیکن اللہ کو ناراض نہیں کیا اور افسوس ہے کہ گردن کٹانا اور شہادت لینا تو درکنار ہم آج اپنی معمولی سی حرام خوشیوں کو ترک کرنے کے لیے تیار نہیں۔

بس اختر کی یہی فریاد ہے کہ حرام خوشیوں کو آگ لگا دو۔ اللہ تعالیٰ ایسی مستی، ایسی



دائمی خوشی، ایسی لذتِ قرب دیں گے کہ دنیا ہی میں جنت سے زیادہ مزہ پا جاؤ گے، کیوں کہ خالقِ جنت جب دل میں ہو گا تو دنیا ہی میں جنت سے زیادہ مزہ نہ آئے گا؟ کہاں جنت کہاں خالقِ جنت؟ یہ خیالی پلاؤ نہیں ہے، حقیقت عرض کر رہا ہوں۔ ذرا عمل کر کے تو دیکھو۔ اگر یہ مزہ نہ پاؤ تو کہنا۔

وہ شاہِ دو جہاں جس دل میں آئے

مزے دونوں جہاں سے بڑھ کے پائے

بس اب الفاظ ساتھ نہیں دے رہے ہیں، اس غیر محدود ذات کی لذتِ قرب کو ہماری محدود لغت احاطے میں لانے سے قاصر ہے۔ بس دعا کرتا ہوں کہ اللہ تعالیٰ عمل کی توفیق دے اور ہم کو جذب فرمالے۔ اگر ہم ان کے نہ بھی بننا چاہیں تو بھی اپنے جذبِ کرم سے ہمیں اپنا بنا لے اور ہمیں توفیق عطا فرمادے کہ ہماری زندگی کی ہر سانس ان پر فدا ہو اور ایک سانس بھی ہم ان کو ناراض نہ کریں۔

وَأٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِيْنَ
وَصَلَّى اللّٰهُ تَعَالٰى عَلٰى خَيْرِ خَلْقِهٖ مُحَمَّدٍ وَّآلِهٖ وَصَحْبِهٖ اَجْمَعِيْنَ
بِرَحْمَتِكَ يَا اَرْحَمَ الرَّاحِمِيْنَ



اشکوں کی بلندی

خداوند! مجھے توفیق دے دے
فدا کر لوں میں تجھ پر اپنی جاؤں

گنہگاروں کے اشکوں کی بلندی
کہاں حاصل ہے آخر کہاں
آخر



ولی اللہ بنانے والے چار اعمال

تعلیم فرمودہ

شیخ العرب والعجم عارف باللہ حضرت اقدس مولانا شاہ حکیم محمد اختر صاحب دامت برکاتہم

چار اعمال ایسے ہیں کہ جو ان پر عمل کرے گا مرنے سے پہلے ان شاء اللہ تعالیٰ ولی اللہ بن کر دنیا سے جائے گا۔ نفس پر جبر کر کے اللہ کو خوش کرنے کے لیے جو مندرجہ ذیل اعمال کرے گا اس کو پورے دین پر عمل کرنا آسان ہو جائے گا اور وہ اللہ کا ولی ہو جائے گا:

(۱) ایک مٹھی داڑھی رکھنا

بخاری شریف کی حدیث ہے:

خَالِفُوا الْمُشْرِكِينَ وَفِرُّوا اللُّحَى وَأَحْفُوا الشَّوَارِبَ وَكَانَ ابْنُ عَمْرٍو إِذَا حَجَّ أَوْ اعْتَمَرَ قَبَضَ عَلَى يَحْيَتِهِ فَمَا فَضَلَ أَخَذَهُ

ترجمہ: مشرکین کی مخالفت کرو داڑھیوں کو بڑھاؤ اور مونچھوں کو کٹاؤ اور حضرت ابن عمر جب حج یا عمرہ کرتے تھے تو اپنی داڑھی کو اپنی مٹھی میں پکڑ لیتے تھے پس جو مٹھی سے زائد ہوتی تھی اس کو کاٹ دیتے تھے۔

بخاری شریف کی دوسری حدیث ہے کہ رسول اللہ صلی اللہ علیہ وسلم نے فرمایا:

إِنَّهُمُوكُوا الشَّوَارِبَ وَأَحْفُوا اللُّحَى

ترجمہ: مونچھوں کو خوب باریک کتراؤ اور داڑھیوں کو بڑھاؤ۔

پس ایک مٹھی داڑھی رکھنا واجب ہے۔ جس طرح وتر کی نماز واجب ہے، عید الفطر کی نماز واجب ہے، بقر عید کی نماز واجب ہے، اسی طرح ایک مٹھی داڑھی رکھنا واجب ہے اور چاروں اماموں کا اس پر اجماع ہے، کسی امام کا اس میں اختلاف نہیں۔ علامہ شامی تحریر فرماتے ہیں:



أَمَا أَخَذَ اللَّيْمَةَ وَهِيَ مَادُونُ الْقَبْضَةِ كَمَا يَفْعَلُهُ

بَعْضُ الْمَغَارِبَةِ وَمُخْتَلِثَةُ الرِّجَالِ فَلَمْ يُبِحْهُ أَحَدٌ

ترجمہ: داڑھی کا کترانا جبکہ وہ ایک مٹھی سے کم ہو جیسا کہ بعض اہل مغرب اور ہجڑے لوگ کرتے ہیں کسی کے نزدیک جائز نہیں۔

حکیم الامت مجدد الملت حضرت مولانا اشرف علی صاحب تھانوی رحمۃ اللہ علیہ بہشتی زیور جلد ۱۱، صفحہ ۱۱۵ پر تحریر فرماتے ہیں کہ داڑھی کا منڈانا یا ایک مٹھی سے کم پر کترانا دونوں حرام ہیں اور داڑھی داڑھ سے ہے اس لیے ٹھوڑی کے نیچے سے بھی ایک مٹھی ہونی چاہیے اور چہرے کے دائیں اور بائیں طرف سے بھی ایک مٹھی ہونا چاہیے یعنی تینوں طرف سے ایک مٹھی داڑھی رکھنا واجب ہے۔ بعض لوگ سامنے یعنی ٹھوڑی کے نیچے سے تو ایک مٹھی رکھ لیتے ہیں لیکن چہرے کے دائیں اور بائیں طرف سے کترادیتے ہیں خوب سمجھ لیں کہ داڑھی تینوں طرف سے ایک مٹھی رکھنا واجب ہے اگر ایک طرف سے بھی ایک مٹھی سے چاول برابر کم یعنی ذرا سی بھی کم ہوگی تو ایسا کرنا حرام اور گناہ کبیرہ ہے۔

(۲) ٹخنے کھلے رکھنا

پاجامہ، شلوار، لنگی، جبہ اور اوپر سے آنے والے ہر لباس سے ٹخنوں کو ڈھانپنا مردوں کے لیے حرام اور کبیرہ گناہ ہے۔ بخاری شریف کی حدیث ہے:

مَا أَسْفَلَ مِنَ الْكَعْبَيْنِ مِنَ الْإِزَارِ فِي النَّارِ

ترجمہ: ازار (پاجامہ، لنگی، شلوار، کرتہ، عمامہ، چادرو غیرہ)

سے ٹخنوں کا جو حصہ چھپے گا دوزخ میں جائے گا۔

معلوم ہوا کہ مردوں کے لیے ٹخنے چھپانا کبیرہ گناہ ہے کیوں کہ صغیرہ گناہ پر دوزخ کی وعید نہیں آتی۔

(۳) نگاہوں کی حفاظت کرنا

اس معاملے میں آج کل عام غفلت ہے۔ بد نظری کو لوگ گناہ ہی نہیں سمجھتے حالاں کہ



نگاہوں کی حفاظت کا حکم اللہ تعالیٰ نے قرآنِ پاک میں دیا ہے:

قُلْ لِّلْمُؤْمِنِيْنَ يَغْضُؤْنَ مِنْ أَبْصَارِهِمْ

ترجمہ: اے نبی! آپ ایمان والوں سے کہہ دیجیے کہ اپنی بعض نگاہوں کی حفاظت کریں۔ یعنی نامحرم لڑکیوں اور عورتوں کو نہ دیکھیں۔ اسی طرح بے داڑھی مونچھ والے لڑکوں کو نہ دیکھیں یا اگر داڑھی مونچھ آ بھی گئی ہے لیکن ان کی طرف میلان ہوتا ہے تو ان کی طرف بھی دیکھنا حرام ہے۔ غرض اس کا معیار یہ ہے کہ جن شکلوں کی طرف دیکھنے سے نفس کو حرام مزہ آئے ایسی شکلوں کی طرف دیکھنا حرام ہے۔ حفاظتِ نظر اتنی اہم چیز ہے کہ اللہ تعالیٰ نے قرآنِ پاک میں عورتوں کو الگ حکم دیا **يَغْضُؤْنَ مِنْ أَبْصَارِهِمْ** اپنی نگاہوں کی حفاظت کریں، جبکہ نماز روزہ اور دوسرے احکام میں عورتوں کو الگ سے حکم نہیں دیا گیا بلکہ مردوں کو حکم دیا گیا اور عورتیں تابع ہونے کی حیثیت سے ان احکام میں شامل ہیں۔ اور بخاری شریف کی حدیث ہے:

زَنَا الْعَيْنِ النَّظْرُ

ترجمہ: آنکھوں کا زنا ہے نظر بازی۔
نظر باز اور زنا کار اللہ کی ولایت کا خواب بھی نہیں دیکھ سکتا جب تک کہ اس فعل سے سچی توبہ نہ کرے۔ اور مشکوٰۃ شریف کی حدیث ہے:

لَعَنَ اللَّهُ النَّاطِرَ وَالْمَنْظُورَ إِلَيْهِ

ترجمہ: اللہ تعالیٰ لعنت فرمائے بد نظری کرنے والے پر اور جو خود کو بد نظری کے لیے پیش کرے۔

پس ناظر اور منظور دونوں پر اللہ کے رسول صلی اللہ علیہ وسلم نے لعنت کی بددعا فرمائی ہے۔ بزرگوں کی بددعا سے ڈرنے والے سید الانبیاء صلی اللہ علیہ وسلم کی بددعا سے ڈریں کہ آپ صلی اللہ علیہ وسلم کی غلامی کے صدقے ہی میں بزرگی ملتی ہے۔ لہذا اگر کسی حسین پر نظر پڑ جائے تو فوراً ہٹا لو ایک لمحہ کو اس پر نہ رکنے دو۔ پس قرآنِ پاک کی مندرجہ بالا آیات مبارکہ اور



احادیثِ مبارکہ کی روشنی میں بد نظری کرنے والے کو تین بُرے القاب ملتے ہیں:

(۱)... اللہ ورسول کا نافرمان (۲)... آنکھوں کا زنا کار (۳)... ملعون

(۳) قلب کی حفاظت کرنا

نظر کی حفاظت کے ساتھ دل کی بھی حفاظت ضروری ہے۔ بعض لوگ نگاہِ چشمی کی تو حفاظت کر لیتے ہیں لیکن نگاہِ قلبی کی حفاظت نہیں کرتے یعنی آنکھوں کی تو حفاظت کر لیتے ہیں لیکن دل کی نگاہ کی حفاظت نہیں کرتے اور دل میں حسین شکلوں کا خیال لا کر حرام مزہ لیتے ہیں خوب سمجھ لیں کہ یہ بھی حرام ہے اللہ تعالیٰ فرماتے ہیں:

يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ

ترجمہ: اللہ تعالیٰ تمہاری آنکھوں کی چوری کو

اور تمہارے دلوں کے رازوں کو خوب جانتا ہے۔

ماضی کے گناہوں کے خیالات کا آنا بُرا نہیں لانا بُرا ہے۔ اگر گناہ خیال آجائے تو اس پر کوئی مؤاخذہ نہیں لیکن خیال آنے کے بعد اس میں مشغول ہو جانا یا پرانے گناہوں کو یاد کر کے اس سے مزہ لینا یا آئندہ گناہوں کی اسکیمیں بنانا یا حسینوں کا خیال دل میں لانا یہ سب حرام ہے اور اللہ تعالیٰ کی ناراضگی کا سبب ہے۔ اللہ تعالیٰ حفاظت فرمائیں اور ان حرام کاموں سے بچائیں جس کی برکت سے ان شاء اللہ تعالیٰ تمام گناہوں سے بچنا آسان ہو جائے گا۔

مذکورہ بالا اعمال پر توفیق کے لیے چار تسبیحات

مذکورہ بالا چار حرام کاموں سے بچنے کے لیے مندرجہ ذیل چار وظائف ہیں جن کے پڑھنے سے روح میں طاقت آئے گی اور جب روح طاقت ور ہو جائے گی تو گناہوں سے بچنا آسان ہو جائے گا۔ ایک تسبیح (۱۰۰ بار) **لَا إِلَهَ إِلَّا اللَّهُ** پڑھیں۔ ایک تسبیح (۱۰۰ بار) **اللَّهُ أَكْبَرُ** پڑھیں۔ ایک تسبیح (۱۰۰ بار) استغفار کی پڑھیں۔ ایک تسبیح دُرود شریف کی (۱۰۰ بار)۔



اُمورِ عشرہ برائے اصلاحِ معاشرہ

از محی السنۃ حضرت اقدس مولانا شاہ ابرار الحق صاحب رحمۃ اللہ علیہ

یعنی وہ دس اُمور (کام) جن کے التزام سے دین کے دوسرے احکام کی پابندی کی توفیق ان شاء اللہ تعالیٰ ملے گی۔

۱۔ تقویٰ اور اخلاص کا اہتمام۔ تقویٰ کا خلاصہ یہ ہے کہ فرائض و واجبات و سنن مؤکدہ کی پابندی کرنا اور ممنوعات سے بچنا۔ اخلاص کا حاصل یہ ہے کہ ہر کام اللہ تعالیٰ کی رضا اور خوشنودی کے لیے ہی کرنا۔

۲۔ ظاہری گناہوں میں سے بد نگاہی، بد گمانی، غیبت، جھوٹ، بے پردگی اور غیر شرعی وضع قطع رکھنے سے خصوصاً بچنا۔

۳۔ اخلاقِ ذمیمہ (برے اخلاق) میں سے بے جا غصہ، حسد، عجب، تکبر، کینہ اور حرص و طمع پر خصوصی نگاہ رکھنا۔

۴۔ امر بالمعروف اور نہی عن المنکر کا انفراداً و اجتماعاً بہت اہتمام رکھنا۔ ان کے احکام اور آداب کو بھی معلوم کرنا۔ فضائلِ تبلیغ میں سے حدیث نمبر ۳۳ تا ۴۰ کو بار بار پڑھنا بالخصوص حدیث نمبر ۵ کو۔

۵۔ صفائی ستھرائی کا التزام رکھنا۔ بالخصوص دروازوں کے سامنے جن میں مساجد و مدارس کے دروازے خصوصاً توجہ کے مستحق ہیں ان کے سامنے زیادہ اہتمام صفائی کار رکھنا۔

۶۔ نماز کی سنن میں سے قرأت، رکوع، سجدہ اور تشہد میں انگلی اٹھانے کے طریقے کو سیکھنا۔ نیز اذان و اقامت کی سنن کو توجہ سے معلوم کر کے ان پر عمل کی مشق کرنا۔



۷۔ سنن عادات کا بھی خاص خیال رکھنا مثلاً کھانے پینے، سونے جاگنے، ملنے جلنے وغیرہ مسنون طریقے پر عمل کرنا۔

۸۔ کم از کم ایک رکوع کی تلاوت روزانہ کرنا اور اس میں کلامِ پاک کے حُسن و جمال کی زیادہ سے زیادہ رعایت کرنا۔ یعنی قواعدِ اخفاء و اظہار، معروف و مجهول وغیرہ کا لحاظ رکھنا اور درود شریف کم از کم ۱۱ مرتبہ ہر نماز کے بعد پڑھنا یا ایک تسبیح کسی نماز کے وقت تین سو مرتبہ روزانہ پڑھنا زیادہ بہتر ہے۔

۹۔ پریشان کن حالات و معاملات میں یہ سوچ کر شکر کرنا کہ اس سے بڑی مصیبت و پریشانی میں مبتلا نہیں ہوا۔ مثلاً بخار آنے پر یہ سوچنا کہ پیشاب تو بند نہیں ہوا ہے، فالج، جنون اور قلبی امراض سے تو بچا ہوا ہوں۔ نیز یہ اعتقاد رکھنا کہ بیماری سے گناہ معاف ہو رہے ہیں یا اس پر اجر و ثواب ہو گا۔

۱۰۔ اپنے شب و روز کے اعمال کا شرعی حکم معلوم کرنا جن کا علم نہیں ہے کہ آیا وہ اوامر یعنی فرض، واجب، سُنّتِ مؤکدہ، سُنّتِ غیر مؤکدہ، مستحب و مباح میں سے ہیں یا نواہی یعنی کفر و شرک، حرام، مکروہ تنزیہی یا تحریمی میں سے اور جو اعمال خدانخواستہ منکرات میں سے معلوم ہوں ان کو جلد از جلد ترک کرنا۔



نفسِ قدمِ نبیؐ کے ہینِ جنت کے راستے
اللہ سے ملاتے ہیں سُنّت کے راستے



دنیاوی بادشاہوں کے دربار میں داخلے کے بے شمار آداب اور پروٹوکول ہوتے ہیں تو اللہ تعالیٰ جو بادشاہوں کے بادشاہ ہیں ان کے دربار تک پہنچنے کا راستہ کتنا اہم اور نازک ہوگا اس کی صحیح قدر اللہ والوں سے پوچھیے جو نہ صرف اس راہ کو طے کر چکے ہیں بلکہ اس کے تمام آداب سے بھی اچھی طرح واقف ہوتے ہیں۔

شیخ العرب والجمہد زمانہ عارف باللہ حضرت اقدس مولانا شاہ حکیم محمد اختر صاحب رحمۃ اللہ علیہ کا وعظ ”آداب راہ وفا“ اللہ تعالیٰ کی محبت کے حصول کی راہ، اس کے آداب اور اس راہ پر چلنے والے اہل اللہ کی پہچان پر مبنی ہے۔ اس وعظ میں حضرت والا نے راہ وفا پر چلنے والے ان اہل وفا کی علامات بھی بیان فرمائی ہیں جن کی پیروی کرنے پر ہر ایک کے لیے اللہ کا راستہ طے کرنے کی راہیں کھل جاتی ہیں۔

www.khanqah.org

ناشر

مکتبہ مظہریہ

مکتبہ مظہریہ، محلہ کلاں، تحصیل کلاں، ضلع کلاں، پنجاب

